

ሃዩ ተባራብር ወዲ ሃገር !!

ፍረወይኒ ባይረ

ሃገረ ጀርመን 10.11.2018

ሃገረይ እንታይ እዩ ሽግርኪ  
ወደባት ክትረገጹ ሙሉእ መዋልኪ  
ወግሔ ጸብሔ ይባራረዩልኪ  
መዕለብ ኩሉ ኮንኪ ሰማዒ ሲኢንኪ  
ክብረተይ ባዕለይ ክሕመሎ ኣደራዕ ስቃይኪ

እቶም ዝሓለፉ ምእንታኺ ኣሸሓት  
ምእንቲ ከይትቆሪ ከይትሓድሪ ኣብ ቅርጻት  
ብጋና ከይትርገጹ ኣንቲ ዕሸል መርጻት

እቶም ሰብ ጎዶቦ ኩሎም ይሃርፉኺ  
ብጭሉቅ ወሲዶም ንቡር ከይከልኡኺ  
ባዕለይ ኣለኹልኪ ዋሕስ ይተኽለልኪ  
ጽንጽያ ዓይንኺ ከይንፍፍልኪ

ጀጋኑ ደቅኺ እዚ ኣስተብሂሎም  
ካብ ሽግር ከውጹኡኺ በራኻ ሰፊሮም  
መዋእል ሽገር ሕሰም ተጻዊሮም

ክዝኩሮ ኹሉ እቲ ምረት ገደል  
ብመኽደን ብራሾ ማዓጎ ንማቀል  
ከብዲ ብጥሚታ ዘይብላ መዓንገል  
ምስ ደቂ ኣራዊት ባዓል ተመን ገበል  
መደቀሲ ከናዲ ኣብ ሃው ዝበለ ገደል

እወ ሰጊርናዮ እቲ ዘይስገር  
ጀጋኑ ከፊልና ህዝብና ክነብር  
ሕላገት በቲኽና ህልውቲ ክንገብር

በሻሓት ዘይትመን ዝተኸፍላ ዋጋ  
ከይሸጥዋ ዳግማይ ናብ ዕዳጋ  
ብደሙ ፈሪሙላ እዩ ኤርትራዊ ዘጋ

አንታ ጉሒላ መንደላይ ከም ተመን  
ንሓምሳ ዓመታት ተንኮላት ክታኣልም  
ተጋሂዱ ሕጂ ምስጥራት ናይ ቀለም  
ሕድሪ ፈጹሙ ብዘይ ቀላዓለም  
ሕነ ንክፈዲ ናይ አቦታቱ ደም።

ንዳግማይ ስቓይት ክተብርስ ርስቲ  
ያኢ ክትከውን ኅብለል ተማጋቲ  
ሃገር ክተጥፍእ ትመክር ትዝቲ

እዚ ኹሉ ሕላገት ናይ ገድሊ  
ምእንቲ ናጽነት ጸርናዮ ብዓቕሊ  
ንባርነት ቀንጢጥና ክንሕዛ እታ ፈትሊ

አ ህዝበይ ዳግማይ ከይኮነካ ድግሲ  
እታ አርዑት ሓርነት ጨብጣ ክትከውን ቀላሲ  
ከይትስእን ዳሕራይ ዘላኣለም ፈውሲ  
ፍትሒ ዝነግሰላ ሰላም ደሞክራሲ  
ክትከውን ሃገርካ ተጸምበር ኣብ ቃልሲ  
ባሓባር ክንተኸላ እታ ውልዶ ፈልሲ

እወ ባሓብር ክንተኸላ እታ ቆጽሊ ኣውሊዕ  
ጨንፈራታ ክእከብ ክትብለልና ውልዕ  
ንዳግማይ ሓርነት ቀንዲል ከነብርህ  
ንዑ ንታኣከብ ዲክታቶር ከብቕዕ

አ ህዝበይ ከይትታለል ዳግማይ  
ቁስልኻ ከይጉዳእ ከምናይ በቀዳማይ  
በሰል ከይገድፈልካ ከይትህሰይ ዳሕራይ  
መድሃኒት ዘይብሉ ከይኮነካ ስራይ

ህዝበይ ንዓኻ እየ ኣይኮንኩን ንዕኡ  
እንታይ ትጸበ ሕጂ ኽን ጉያ ደድሕሪኡ  
ስጋዕ ማኣስ ኢኻ ትታለል ከም ቆልዑ  
በሉ ተመልኮቱ ኣሽካዕላል ጸወትኡ

እዚ ትምክሕተኛ ዝተበለለ ብደም  
ኅብለል ኩኹነልና ስልጣን ክቓዳደም

ሃተፍተፍ ጀሚሩ ዓጀውጀው ከም ቀደም  
ምእሰሪ ዘይብሉ ታሪኽ ክደጋግም  
ሕጂስ ያኽለካ ክፋትካ ነይድገም

ብደብ እንተታሓተ ብባድመ  
ክንደይ አሻሓት ዜጋ ዘህለቀ ዘስደመመ  
ንድሕሪት ዝምለስ ናይ ሕነሽ ዘኽተመ  
አለዎ ሕጂውን ነገር ዝተአልመ  
ከይትታለል ህዝባይ ያክል ዝቀደምመ

ይሕሊፍካ አይትህባን እዛ ዓባይ ሪስቲ  
አለዎ ደቀባት ብሕጊ ወረስቲ  
በሻሓት ዝቁጸሩ አለዎ ተጣበቅቲ  
ደሞም ዝኻዓውላ ክትከውን ልእልቲ  
ክትረግጽ ዜጋታት በይንኻ ገባቲ  
ተንኮላት ክታአልም ለይቲ ምስ ማዓልቲ

ዲክታቶር ከብቅዕ ካብ ሱሩ  
ገጹን ልምጽማጹ ምስቶም ኮራኹሩ  
ንዑ ንታአከብ ምሳና ስመሩ  
ይሕዋት እንተታኪቦም ታአምር ይገብሩ

ተጠማቲት ኮንኪ አንቲ ውልዶ ኤርትራ  
አደራዕ ስቃይኪ በዚሑ መከራ  
አይአኽለክንዶ እቲ ሕሰም ናብራ  
ደቂኺ ተጥፊኢ አብ ፈቀዶ ሳህራ

እዞም ሰብ ጎደቦ መጺኦም ክዓጽዱኺ  
ካብ ሱርኪ ነቂሎም ባዶ ክትርፉኺ  
ብሕጊ ወረስቲ ወነንቲ አለውኺ  
ዝሓለፉ አሻሓት ሂወት ዝሃቡኺ

ሃየ ተባራብር ከይዓረበ መርየት  
ኒሂን ሓቦ ተቀኒትካ ሃገራውነት  
ሃገር ከይሓረጃ ከይባድመት

ዘለአለማዊ ክብርን ሞጎስን ንስዋትና  
ሰላምን ቅሳነትን ፍትሕን ንህዝብና

